

समे – 12:25

<><><><><><>

### Amarnath Yatra

जम्मू कश्मीर दे दक्खन कश्मीर हिमालय च श्री अमरनाथ यात्रा जी दी 3 ज्हार 880 मीटर उच्ची पवित्र गुफा तीर्थ दी सलाना यात्रा 29 जून थमां शुरू होग ते 19 अगस्त गी सम्पन्न होई जाग। आकाशवाणी जम्मू दे संवाददाता दी रिपोर्ट मूजब 52 दिनें दी इस यात्रा लेई पंजीकरण प्रक्रिया अज्जे थमां शुरू होग। एह ब्यान श्री अमरनाथ श्राईन बोर्ड नै कल जारी कीता हा। सलाना यात्रा दौनें रस्तेआ अनंतनाग जिले च परम्परागत 48 किलोमीटर नुनवान पहलगाम रस्ते ते गांदरबल जिले च 19 किलोमीटर घट्ट खड़ी बालटाल रस्ते थमां शुरू होग। श्री अमरनाथ यात्रा अनंतनाग जिले दी लिद्दर घाटी च स्थित श्री अमनाथ गुफा दी सलाना हिंदू तीर्थ यात्रा ऐ जेहड़ी ग्लेशियरें ते बर्फू दे पहाड़े कन्नै खटोई दी ऐ ते पूरे बरे बर्फू कन्नै डकोई दी दी रौहदी ऐ। श्री अमरनाथ यात्रा भक्तें लेई सारे शा मुश्कल ते चुनौतिएं कन्नै भरोए दे सफर च शामिल ऐ। इस तीर्थ गी भगवान शिव हुंदा निवास मन्नेआ जंदा ऐ ते हर बरे ज्हारां बद्धे भक्त श्री अमरनाथ जी दी गुफा च परमात्मा थमां शीरवाद ते मत्था टेकने आस्तै औंदे न। श्री अमरनाथ जी दी सलाना यात्रा श्रावण दे म्हीने च पहलगाम ते बालटाल दौनें रस्तेआ थमां शुरू होंदी ऐ।

<><><><><><>

### Vaishno Devi

नराते शुरू होने थमां लेइयै अजे तगर ढाई लक्ख थमां बद्ध श्रद्धालुएं श्री माता वैष्णो देवी जी दी पवित्र गुफा च मत्था टेकेआ ऐ। श्राईन बोर्ड दे अधिकारिणं मूजब एह रश मेद ऐ जे नौमी तोड़ी तारी रौहग। श्राईन बोर्ड नै नराते दरान बड़े मते रश गी दिक्खदे होई लोड़चदे इंतजाम कीते दे न। हर रोज करीबन 40 ज्हार थमां 50 ज्हार श्रद्धालु कटरा पुज्जारदे न।

<><><><><><>

## PM-Stable Govt.

प्रधानमंत्री नरेन्द्र मोदी होरें कल दुनिया च मजूदा हलातें च तनाह गी दिक्खदे होई देशै च इक मजबूत ते स्थिर सरकार दी जरूरतै पर लोह पाई ऐ। बीजेपी दे संकल्प पत्र दे विमोचन दरान अपने संबोधन च प्रधानमंत्री होरें आक्खेआ ऐ जे इस चाल्ली दे संकट दे समें च इनें इलाकें च रौहने आले भारत वासिएं दी सुरक्षा उंदी सरकार दी पैहली प्राथमिकता रेइ ऐ। उनें आक्खेआ ऐ जे भारत इस चाल्ली दे समें दरान पूरी चाल्ली बहुमत आली इक मजबूत ते स्थिर सरकार दी लोड बधी जंदी ऐ। प्रधानमंत्री हुंदा एह ब्यान उसलै आया जिसलै ईरान ते इजराइल पर हमले शुरू कीते हे।

<><><><><><>

## DRDO

रक्षा अनुसंधान ते विकास संगठन डीआरडीओ नै भारतीय सेना नै देसै च बनी दी पैहली मैन पोर्टेबल एंटी टैंक गाइडेड मिसाइल दा कामयाबी कन्नै परीक्षण कीता। जेहदा मकसद इस तकनीक गी मती श्रेष्ठा कन्नै साबत करना ऐ। इस खेत्तर च मती गिनतरी च मिसाइल फायरिंग दे परीक्षण सफलतापूर्वक कीते गे न। 13 अप्रैल गी राजस्थान दे पोखरण फील्ड फायरिंग रेंज च वॉरहेड फलाइट ट्रायल बी सफलतापूर्वक कीता गेआ। रक्षा मंत्री राजनाथ सिंह होरें इस प्रणाली दे सफल परीक्षणें लेइ डीआरडीओ ते भारतीय सेना दी तरीफ कीती ऐ ते इनें तकनीकें गी उन्नत तकनीक आली रक्षा प्रणाली दे विकास च आत्मनिर्भरता हासल करने दी इक महत्वूर्ण गैह आक्खेआ ऐ।

<><><><><><>

## JK CEO-PMU

जम्मू कश्मीर दे मुख् चुनां अधिकारी होर अपने दफतर गी चुनां सरबंधी विश्लेषण, सरबंधी प्रबंधन, जिंदे च अपने डिजीटल डेशबोर्ड गी संभालना ते इत्थूं तगर जे मेदवार ते राजनीतिक पाटिएं दे खर्चे दी निगरानी बी शामिल ऐ, च मदद देने लेई इक परियोजना प्रबंधन इकाई गी नियुक्त करोग, जेहदे च सूचना प्रौद्योगिकी दे माहिर ते दौ फाइनेशल माहिर शामिल होंगन। अधिकारी नै दस्सेआ ऐ जे इस सरबंधै च इक प्रक्रिया शुरू बी होई चुकी दी ऐ, जिसगी पीएमयू आस्सेआ हायर कीता गेदा ऐ।

मुख्य चुनां अधिकारी नै आक्खेआ ऐ जे टीम लीडर ते माहिरें दी टीम जम्मू कश्मीर दे मुख्य चुनां अधिकारी दे दफतर कन्नै रलिये कम्म करोग तां जे डेटा विश्लेषण, सरबंधी प्रबंधन जनेह् होरने मुख्य गतिविधिं दी मदद कीती जाई सकै। चुनां अधिकारी हुंदे दफतर च रोजमर्ग दे तौर पर कीता जाग।

<><><><><><><><>

DEO Kishtwar

जिला चुनां अधिकारी डॉ. देवांश यादव होरें लोकसभा चुनां 2024 लेई किश्तवाड़ जिले च उधमपुर संसदीय हल्के च पैहले गेड़ लेई घरै थमां गै वोट पाने दी सुविधा दी शुरूआत कीती ऐ। त्रुं विधानसभा हल्के लेई तकरीबन 43 मतदान पार्टिं गी तैनात कीता गेआ ऐ तां 321 योग्य मतदाताएं गी वोट पाने च सहूलत हासल होग जेह्दे च गैरहाजर मतदाता, वरिष्ठ नागरिक, दिव्यांगजन शामिल न। किश्तवाड़ दे जिला चुनां अधिकारी होरें आक्खेआ ऐ जे चुनां आयोग नै पैहली बारी घरै थमां वोट पाने दी एह् नमीं पैहलकदमी शुरू कीती ऐ।

<><><><><><><><>

Poonch Army

सेना आस्सेआ दूर दरेड़े इलाकें च रौहने आले लोकें तगर पुज्ज बनाने, उनेंगी बक्ख-बक्ख बमारिं प्रति जागरूक करने, उंदे लक्ष्णें बारे दस्सने, बमारिं थमां रोकथाम ते सरबंधी जानकारी लेई पुंछ जिले च इक मैडिकल शिविर लाया गेआ। भारतीय सेना दे डाक्टरें जरूरतमंद लोकें दी मुफ्त सेहत सरबंधी जांच कीती ते उनेंगी दोआइयां बी दित्तियां, सेहतमंद खान-पान, सतधार-खुराक, निजी सेहत सरबंधी सफाई, स्वच्छता संतुलित आहार बारे इक लैक्चर बी दित्ता गेआ। इसी लेइयै आम लोकें च खासा उत्साह दिक्खने गी लब्भा, सेना दे इस जतन लेई लेई आम लोकें बड़ी मती सराहना कीती।

<><><><><><><><>